

میرے استاد—میرے رہبر ”تجھے اے زندگی لاوں کہاں سے“

الیاس میراں پوری ☆

ہر انسان کی زندگی میں کچھ لمحے، کچھ پل اور کچھ گھریاں ایسی ضرور آتی ہیں جو اس کے لوحِ دل پر رقم ہو کر زندگی میں کچھ کرگزرنے کا حوصلہ دیتی ہیں۔ یہ حوصلہ اور یہ جرات ہی ہوتی ہے جو انسان کو لایعنی مقاصد سے مجتنب اور محترز رکھتی ہے۔ مادیت پرست عصر حاضر میں انسانیت سے مملو نمود نہماں کی آلاش سے کنارہ کش، فکر و نظر کی پاکیزگی، خیالات کی شفاقتیت اور اُجلہ پن اور نرگسیت پندری سے کوسوں دور رہنے والی شخصیات کے ساتھ ماضی میں گزار ایک ایک لمحہ اتنا خوشگوار، خوبصورت، دلکش اور ناقابل فراموش ہوتا ہے کہ انسان کی تہائی کار فیق بن کر اُسے تہائیں ہونے دیتا، لیکن کیا کیا جائے کہ ان خوبصورت لمحوں کے حصے میں بہت کم وقت آتا ہے اور بعض اوقات یہ قلیل وقت بھی پوری زندگی کے لیے کافی ہوتا ہے۔ وہ پھر ان یادوں کے سہارے زندگی کو دھکیلتا رہتا ہے۔

کیا ۱۵ نومبر ۲۰۰۹ء کا سورج اس لیے طلوع ہوا تھا کہ اُسے خود تو غروب ہونا ہی تھا اور جاتے جاتے ہماری ساری خوشیوں، ساری راحتوں اور ساری امیدوں کو بھی غروب کر کے لاتھا ہی اندوہ ناک اور غم آلو دلخات دے جائے گا۔ یہ کیا ہوا اور اتنی جلدی کیوں ہوا۔ وہ غم اور وہ دلکش کیا تھا؟ ایک اندوہ ناک اور وحشت اثر جنگی، جس نے دل کو دہلا اور دماغ کو لرزادیا۔ آنکھوں سے بے ساختہ آنسو جاری ہو گئے۔

اُس دن میرے مشق، میرے مہربان، میرے محض، میرے مرتبی، میرے استاد، میرے رہبر..... ذوالکفل بخاری عقیبی کو سدھا رہا گئے۔ ان اللہ وانا الیہ راجعون۔ ان کی اچانک رحلت سے صاحبان علم و دانش اور اہل فکر و نظر میں بہت بڑا خلا پپیدا ہو گیا ہے۔ یہ صرف کسی ایک انسان کی موت نہیں بلکہ ایک ایسے ادارے کی موت ہے جس نے ہر مکتبہ فکر اور شعبہ ہائے زندگی سے تعقیل رکھنے والے ہر اُس انسان کو صدمے سے دوچار کیا جو شعور و آگی کا شناور ہے۔ ہم ایسے کم نصیبوں کی زندگی میں ایسا دن بھی آنا تھا کہ بہار جاتے جاتے دلوں کو خزان آشنا کر جائے گی۔ خوشیاں روٹھ جائیں گی اور غم مسکراتا رہے گا۔ قلب و جگر کا وہ کونسا گوشہ ہے جو اس کرب و اذیت سے واقف نہیں ہوا۔ یہ ہمارے درمیان سے کون چلا گیا کہ اکابر و اصحاب غم غموم اور ملوں ہیں۔ اس موقع پر استاد جی کی نظم ایسے نہ کیا کرو کی چند لائیں ذہن میں آ رہی ہیں:

☆ پیغمبر ارشعبہ اردو، گورنمنٹ کالج مندوہ رشید (ملتان)

جنوری، فروری، مارچ 2010ء

ایسے نہ کیا کرو

بیٹھے بھائے یاد آ جاتے ہو

بالکل!

ایک دم!

جی تو اکثر اداس رہتا ہے

رات بے خواب سی گزرتی ہے

اور دن میں

اگلے پچھلے خواب ٹوٹا کرتے ہیں

وہ خوبصورت اور خوب سیرت شخصیت کے مالک تھے۔ حسن و خوبی کا کیا شاندار امتزاج تھا اور وہ اس میں کیتا ہے روزگار تھے۔

محبت، موڈت، انس، الفت، والستگی، لمبگی اور شگفتگی، وضعداری اور خلوص و شفقت کو اگر آپ کوئی نام دیں تو وہ ذوالکفل بخاری ہو گا۔ لیکن ان کی شخصیت ان کیفیات سے کہیں زیادہ ارفع و اعلیٰ تھی۔ حد و ہم و ایقان سے پرے، احساس و وجدان سے دور۔ اپنی الگ دنیا میں مصروف۔ خونگوار اور ہنسنی مسکراتی دنیا۔ وہ صرف ایک شخصیت نہ تھے بلکہ کئی شخصیات کا مجموع۔ کثیر الحبہت، نجیب الطرفین، نابغہ روزگار اور عبقری انسان۔ ان کا نام آتے ہی میری آنکھیں اور دل احترام سے جھک جاتے ہیں۔ میں نے ان سے بہت کچھ سیکھا۔ میرے لفظوں کو انھوں نے ہی انگلیاں پکڑ کر چلتا، بکھرے حروف کو الفاظ کے قالب میں ڈھانے اور قرطاس کے مقدس چہرے پر جانے کا درس دیا۔ سچی بات تو یہ ہے کہ آج میں جو کچھ ہوں انہی کی بدولت ہوں۔ انھوں نے زندگی کے ہر موڑ پر میری رہنمائی کی۔ نہ صرف رہنمائی کی بلکہ ایک نصبِ اعین دیا۔ میرا دل ہمیشہ ان کا شکر گزار رہے گا۔

میں نے استاد جی کی رہنمائی میں ہی اپنی تعلیمِ مکمل کی۔ ایف اے کرنے کے بعد میں تعلیم چھوڑ چکا تھا۔ جب استاد جی کو پتا چلا تو سخت ناراض ہوئے اور کہا کہ بی اے کی تیاری شروع کرو۔ میں نے بہت عذر تراشے..... لیکن ان کا مرہبیانہ اصرار میرے بہانوں پر غالب آگئی اور میں نے بی اے کی تیاری شروع کر دی۔ گرامی قدر پروفیسر سید محمود کیل شاہ صاحب بی اے میں ایک مضمون سیرت طبیہ میں میرے ٹیوٹر تھے جبکہ استاد جی نے مجھے انگریزی، اردو اور اقبالیات کی تیاری کرائی۔ انھوں نے اس سلسلے میں بڑی محبت، محنت اور شفقت سے مجھے پڑھایا۔ نتیجتاً میری بی اے میں فرست ڈویژن آئی۔ اب انھوں نے مجھے ایم اے اردو کرانے کے لیے استاد گرامی پروفیسر محمود الحسن قریشی مرحوم کی ”تحویل“ میں دے دیا۔ یہاں بھی وہ میری تعلیم کے لیے فکر مندر ہے اور گاہے گاہے محمود صاحب مرحوم سے روپرٹ لیا کرتے تھے۔ میں نے ایم اے اردو کا امتحان پاس کیا تو بہت خوش ہوئے اور کہا کہ کچھ لکھنے لکھانا اور پڑھنے پڑھانے کی طرف توجہ دو۔ میں نے جب بھی کوئی مضمون لکھا انہی سے

عقیدت کے پھول

تحقیج کرتا۔ وہ مضمون کی قطع و برید کے بعد مجھے سمجھاتے کہ کون سا جملہ اور کون سا لفظ، کس ادا کے ساتھ، کہاں آئے گا۔ اُن کی محنت رنگ لائی اور پنجاب پلک سروں کمیشن کے ذریعے بطور اردو لیپچار میری تقریری ہو گئی۔ وہ اس وقت بیت اللہ میں تھے۔ میں نے فون پر اطلاع دی تو انہوں نے جس خوشی اور محبت کا اظہار کیا وہ میں زندگی بھر کیسے بھول سکتا ہوں! اُس میں خلوص اور شفقت کی لذت آمیز چاشنی تھی۔ استادِ جی پاکستان آئے۔ مجھے گلے لگایا، مبارکباد دی اور کہا کہ میری خواہش پوری ہو گئی۔ درس و تدریس کے بارے میں منید معلومات دیں۔ کالج میں پہلے روز کی ”کارروائی“ کے بارے میں دریافت کیا اور مزید ہدایات سے فیض یاب کیا۔ کالج کے پرنسپل جناب پروفیسر منیر احمد ابن رزی سے مرحوم کی کافی موانت تھی اور اس تعلق کو انہوں نے تادم واپسیں خوب نبھایا۔ پھر مجھ سے ایک طویل مجلس میں گفتگو کرتے رہے۔ اُس نشست میں انہوں نے اپنے تدریسی تجربات و مشاہدات سے مستفید کیا۔ کچھ آپ بیتی کا تذکرہ اور کچھ جگ بیتی کا۔ اس ملاقات میں وہ جس طرح موتی رولتے رہے، میرا دماغ ننگ تھا، لیکن اس ننگی دماغ کے باوجود میں نے بہت کچھ سیمائی۔ کالج میں پیچھرے دوران میری کوشش ہوتی ہے کہ استادِ جی کا کوئی نہ کوئی قول، کوئی نہ کوئی شعر، کوئی نہ کوئی بات ضرور سناتا ہوں، اور آج ان کے پھٹرنے کے بعد صورتحال یہ ہے کہ اُن کا ذکر آتے ہی زبان ساتھ نہیں دیتی۔ الفاظ فضامیں کہیں متعلق رہ جاتے ہیں اور

”اپنے دل پر مجھے قابو ہتی نہیں رہتا ہے“

میں جب ماضی کے درپھول کو واکرتا ہوں تو یادوں کی ایک خوبصورت کہکشاں نظر آتی ہے، جس میں روشن ستارے جگمگا کر دل و دماغ کو روشن کرتے ہیں۔ ان کی ایک ایک یاد اور ایک ایک بات میری زندگی کا ایسا سرمایہ ہے جو مجھے کبھی مغلس نہیں ہونے دے گی۔ آج جب وہ ہم میں موجود نہیں (ہائے الفاظ کی کم مائیگی) ان کے خوبصورت خیالات میرے قلب و جگہ کو گرمارہے ہیں۔ میں جب بھی کسی الجھن میں الجھتا ہوں، انھیں یاد کرتا ہوں، اسی وقت ان کی باتیں دل کے نہاں خانوں سے ظاہر ہوتی ہیں اور میرا مسئلہ سلیجو جاتا ہے۔ لیکن اس الجھن اور سلحջن کی کشمش میں، میری کیفیت اُس بچے کی طرح ہوتی ہے جو بے یار و مددگار ہو۔ گویا نظیر اکبر آبادی کے اس شعر کے مطابق:

باغ میں لگتا نہیں صرا میں گھبرا تا ہے دل
اب کہاں لے جا کے بیٹھیں ایسے دیوانے کو ہم

آج سے قریباً پندرہ سال قبل ان سے پہلی ملاقات ہوئی تو انہوں نے مجھے اپنا گرویدہ بنالیا۔ اپنے دل موه لینے والے انداز سے، گفتگو کے قرینے اور سلیقے سے۔ کبھی نہ ختم ہونے والی مسکراہٹ سے (جو مرنے کے بعد تک اُن کے چہرے پر رہی)۔ ان کے چہرے پر شادابی اور طہانیت تھی۔ آنکھوں پر چشمہ لگائے عالم استغراق میں کتاب کی ورق گردانی میں مصروف۔ میں عالم استجواب میں انھیں دیکھتا رہا۔ اس دوران اُن کی نظر اچانک مجھ پر پڑی۔ تعارف کرایا۔ انہوں نے جب مجھے اپنا نام بتایا تو میں کافی دیر تک اُن کا نام یاد کرتا رہا اور آخر کار کامیاب ہو گیا۔ یہ دسمبر کی ایک سرد شام تھی۔ میں دارِ بی باثم پہنچا تو سب سے پہلے جس شخصیت سے میری ملاقات ہوئی وہ استادِ جی ہی تھے۔ انہوں نے جس طرح مجھ سے کمال شفقت کا مظاہرہ کیا وہ

ناقابل فراموش ہے۔ ان کی محفل میں گھنٹوں بیٹھنے والوں کو بھی بوریت یا تکان کا احساس نہیں ہوتا تھا۔ گفتگو کا سیلا ب ہوتا جو بہتا جاتا۔ بر جستہ اشعار، ضرب الامثال، روزمرہ و محاورہ، مذہب، سیاست، ادب، سماج، تصوف، عالمی منظر نامہ غرض زندگی کا وہ کون سا ایسا گوشہ ہے جو ان سے مخفی تھا۔ وہ جس موضوع پر بھی بولتے دلائل کے انبار لگادیتے۔ تھہ اور تہہ اور معنی با تین نکتی جاتیں اور ان باتوں سے بکھری خوبیوگر دوپیش کو مسلط کیے دیتی۔ ان کی محفل میں ہر عمر اور ہر طبقہ کے لوگوں کی تکیین کے لیے وافر مواد ہوتا۔ بچوں میں ایسے گھل مل جاتے گویا اپنے بچپن میں واپس لوٹ گئے ہوں۔ نوجوانوں میں بیٹھے ہیں تو پورے فقری اور ذاتی ثبات کے ساتھ۔ بزرگوں کے ساتھ نہ سوت ہے تو ”بزرگی“، عود کرتی تھی۔ ہر شخص سے اُس کی ذاتی سطح کے مطابق گفتگو کر کے اُسے قائل کر لیتے۔ اُن کی ایک نمایاں خوبی (جو لوگوں میں خال خال ہی ہوتی ہے) یہ تھی کہ دوسروں کے مسائل کے حل کے لیے ذاتی دلچسپی لیتے اور اسے اس وقت تک سر پر سوار رکھتے جب تک کہ وہ مسئلہ حل نہ ہو جاتا۔ مجھے ڈھونڈے سے بھی ایسا شخص نہیں ملتا، جس کو استاد جی کے وجود سے کوئی تکنیف پہنچی ہو۔ ہر ایک سے اخلاص بھرا تعلق تھا جو انتہا اور لازوال رشتہ ہے۔ اس خوبی کو انہوں نے بطور خاص اپنی ذات کا حصہ بنالیا تھا۔ وہ تو گلب کا ایسا پھول تھے جس کا مقصد صرف مہکنا ہے، یا ایسا سورج جس کی روشنی سب کو اجا لتی ہے۔ وہ خود دوستوں اور عزیزوں کے ساتھ مخلص تھے تو کوئی کیسے اُن کے ساتھ مخلص نہ ہوتا۔ میں جب بھی تھا ہوتا ہوں، وہ میرے پاس ہوتے ہیں، میں اُن سے باتیں کرتا ہوں اور اُن سے رہنمائی لیتا ہوں۔ مجھے یقین ہی نہیں آتا کہ جس شخص کا نصب اعین ہی خوشیاں اور مسکراہیں بکھیرنا ہو وہ سب کو دکھ کے پاتال میں کیسے اتار گی۔ خود تو خلد مکیں ہو گئے لیکن اپنے محبت کرنے والوں کو انہوں گیں کر گئے۔ لوگ جب بھی اُن کا ذکر کرتے ہیں تو میر تھی میر کے الفاظ میں:

ہمارے آگے ترا جب کسو نے نام لیا
دل ستم زدہ کو ہم نے تھام تھام لیا

استاد جی نے صرف ۲۰ سال عمر پائی۔ لیکن اس کم عمری میں انہوں نے کیا کچھ نہیں کیا۔ شاعری کی تو بڑے بڑوں کو حیرانی (اسے ”پریشانی“ بھی کہہ سکتے ہیں) میں بٹلا کر دیا۔ نسلکتمی تو صاحب طرز ادیب کے معیار پر پورے اترے۔ تدریس کی تو کامیاب استاد ٹھہرے۔ کالم لکھے (اگرچہ بہت ہی کم لکھے) تو اس میں بھی اپنی افرادیت قائم رکھی۔ صحافت کی تو نام پایا۔ روزنامہ خبریں کے ادبی صفحے کے انچارج ہوں یا ہفت روزہ چنان لاہور کے بیورو چیف، ٹیکنالوجی کالج ملتان کے مجلہ صنایع کے ایڈیٹر انچارج ہوں یا پھرسول لائز اور ایم کالج کے جرائد کی ادارت۔ انہوں نے ہر موقع پر اپنی الگ شناخت بنائی۔ وہ ویسے بھی معاصرانہ چیٹیک سے دور رہتے ہوئے اپنی دنیا میں مگن رہتے تھے۔ دوست بنائے تو اس میں بھی انہوں نے اپنا معیار قائم رکھا۔ سب سے منفرد اور سب سے جد۔ استاد جی کے دوستوں میں ”بزرگ“ بھی ہیں اور ”غیر بزرگ“ بھی۔ پروفیسر عابد صدیق، ڈاکٹر اسلام انصاری، ڈاکٹر تاثیر وجдан، پروفیسر حفیظ الرحمن خان، شیخ حبیب الرحمن بٹالوی، مولانا حبیب الرحمن ہاشمی، خالد مسعود خان، روزف کلاسر، ڈاکٹر وحید الرحمن خان، مختار پارس، ڈاکٹر عبدالرب نیاز، شعیب ودو، ڈاکٹر حافظ صفوان محمد چوہان، محمد حامد سراج، قاسم بنگیال، چودھری عبد الرؤوف، سجاد جہانیہ اور جمشید رضوانی اُن کے معروف دوستوں میں ہیں۔ آج یہ سب بے کمال اداہی اور بے کنار حزن و ملال میں گرفتار ہیں۔ استاد جی اپنے دوستوں کے پاس بیٹھتے تو بعض اوقات پوری محفل

ہی ان کی سامنے ہوتی۔ ان کے بعد جب ان کے دوستوں کی محفل جمی ہوگی تو کتنی سونی، کتنی اداس اور کتنی ادھری ہوگی۔ ان کے دوست اپنے اندر بہت بڑا خلا محسوس کرتے ہیں۔ ان کے دل فسردہ اور چہرے پشمردہ ہیں کہ اپنے عزیز ترین دوست کے بغیر زندگی کیسے گزاریں۔ انہوں نے سب کے غم بانٹے اور سب کو خوشی فراہم کی۔ اب ان کے مذکورہ دوستوں کے زخموں پر مرہم کون رکھے گا۔ کون ان کے دکھ درد بڑے غور اور بھر پور توجہ سے سنے گا۔ اور اب وہ کس سے مشورہ طلب کریں گے۔ ان کے دوستدار ان عزیز جب بھی ان کا نام لیتے ہیں ان کی آنکھیں نمناک ہو جاتی ہیں۔ میریادا ہے:

جب نام ترا لیجے تب چشم بھر آوے
اس زندگی کرنے کو کہاں سے جگر آوے

انہوں نے میرے نام کے ساتھ ”میراں پوری“ کا لاحقہ لگایا۔ وہ بھی کبھار مجھے ”علامہ میراں پوری“ بھی کہتے تھے۔ جب پہلی دفعہ جاز مقدس گئے تو مجھے خوشی بھی ہوئی اور غم بھی۔ ان کے جانے کے بعد دل بہت غمزدہ تھا۔ اسی کیفیت میں، میں نے انھیں خط لکھا۔ عقیدت میں لکھے گئے بے ببط اور غیر موزوں الفاظ..... کچھ دنوں بعد اس وقت میری خوشی کا کوئی ٹھکانہ نہ رہا جب ان کا مکتوب آیا۔ انہوں نے جس محبت کا اظہار کیا تھا وہ میں زندگی بھرنیں بھول سکتا۔ اسی طرح ایک اور خط میں، میں نے اپنے دستخط ”ایجاد“ کرنے کے لیے درخواست کی تو فوراً جواب دیا اور دستخط سکھانے کے لیے انہوں نے پوری تفصیل اور نقشہ کے ساتھ سمجھایا۔ دستخط کے لیے مل کے امر حل بنائے۔ جب دستخط کامل تیار ہو گئے تو آخر میں لکھا ”یعنی میرے نزدیک ”محمد الیاس“، مکمل ہے۔“ خط کتابت کے علاوہ ان سے اکثر بذریعہ ای میل بھی رابطہ رہا۔ ۱۶/۲۰۰۹ء کو انہوں نے مجھے ”دعائیہ ای میل“، بھی جو قبولیت کا درجہ اختیار کر گئی۔ اسی میل کے الفاظ کچھ یوں تھے:

”May Allah make u a Professor soon.“

وہ چونکہ ایک صاحب مطالعہ انسان تھے، اس لیے ان کے مطالعے کی وسعت تحریر اور تقریر ہر دو صورتوں میں عیال تھی۔ ادب پر گنتگو ہو رہی ہے تو کلاسیک ادب سے جدید ادب تک، مشرقی شعریات سے مغربی شعریات تک، اور یونانی فلسفہ سے عہد جدید کے فلسفیانہ افکار و نیالات ان کے زبان سے تواتر سے جاری ہیں۔ مذہب زیر بحث ہے تو اس میں بھی بھر پور علمیت کا جادو سرچڑھ کر بول رہا ہے۔ فقہی مسائل کو اس انداز سے بیان کر رہے ہیں کہ سامنے کوئی بہت بڑے عالم دین سے ہم کلام ہونے کا احساس ہوتا ہے۔ سیاست پر بات ہو رہی ہے تو دلائل و برائین سے پاکستان کی بنیادوں کو کمزور کرنے والے سیاست دانوں کے ڈھینڈے کھولتے جا رہے ہیں۔ وہ اس وقت کسی بڑے تجزیہ کا اور تیز نگاہ مبصر سے کسی طور کم نظر نہیں آ رہے۔

قدرت نے ایک عبقری انسان کی مانند اسٹاد جی کی طبیعت میں بھی شفافی، تروتازگی اور بذلہ سنجی بھی خوب خوب پیدا کی تھی۔ وہ بات سے بات نکالتے اور اسے لطیف و ظریف انداز میں پیش کر کے اس میں مزاح کا کوئی نہ کوئی پہلو ضرور نکال لیتے تھے۔ ایک مرتبہ کسی کتاب کا ذکر ہو رہا تھا۔

میں نے کہا: ”کتاب اچھی طبع ہوئی ہے۔“

کہنے لگے: ”ہاں! اچھی تباہ ہوئی ہے۔“

اُستاد جی کو معروف نقاد اور محقق، مشق خواجہ مرحوم سے قلمی تعلق تھا۔ وہ ان کے کالم ”خامہ گوش کے قلم سے“ کے مستقل قاری تھے۔ ان کے درمیان کافی عرصہ مراسلت رہی۔ مشق خواجہ نے جب ان کی کشیرا بھتی کو دیکھا تو ایک مرتبہ جب وہ جھنڈی رابری (میلی) میں تشریف آئے تو لا ببری کے مالکان میاں مسعود جھنڈی اور میاں محمود جھنڈی سے کہا کہ مجھے ذوالکفل بخاری سے ملاؤ۔ میاں برادران، خواجہ صاحب کو اُستاد جی سے ملانے والے بھائی ہاشم آئے تو خواجہ صاحب ان کی تقیدی بصیرت، شعری اُنج اور وسعتِ مطالعہ سے متاثر ہوئے بغیر نہ رہ سکے۔ خواجہ صاحب زندگی بھر بہت کم لوگوں سے متاثر ہوئے، اُستاد جی کا شمار انہی لوگوں میں تھا۔ میں نے ان کے اور خواجہ صاحب کے درمیان ہونے والی مراسلت کے خطوط برائے مطالعہ مانگے۔ وہ چونکہ نام و نبود سے کوسوں دور رہتے تھے، فرمایا کہ کیا فائدہ؟ اس میں کوئی خاص چیز نہیں۔ میرے اصرار (..... یا پھر ضد) پر انھوں نے یہ خطوط منگوا کر عنایت فرمادیے۔ اُستاد جی سے اجازت لے کر میں نے اپنے لیے مکاتیب کی عکسی نقول ححفوظ کر لیں۔ میں ”بخاری و خواجہ مراسلت“ کو گاہے گا ہے پڑھ کر ان کی منفرد و دلچسپ نثر سے لطف اندوڑ ہوتا ہوں۔ لیکن اس دوران ضبط کے سارے بندھن ٹوٹ جاتے ہیں۔ لیکن کیا کہیجے کہ ”جانے والوں کو کہاں روک سکا ہے کوئی؟“

ان تاریخی نوادر میں سے کچھ قارئین کے لیے:

تین دن پہلے آپ کا گرامی نامہ ملا۔ ”کھولا، دیکھا، پچانا، اللہ اکبر! مولا نا؟“ جی بہت خوش ہوا۔ ایک دم خوش!

حضرت ای ہمیں خوب معلوم ہے کہ ”ہم کہاں کے دانا ہیں، کس ہمراں میں کیتا ہیں؟“ لیکن یہ جو کتاب ٹگاری ہے، ہم واقعہ میں اسے باسیں ہاتھ کا کھیل سمجھا کیے۔ اور کبھی کبھار، باسیں کا نہیں تو داسیں کا سہی! اپنے تین ہم ادھر، بعض بندوں بلکہ بھائی بندوں کے وہ ناطقے بند کیے کہ انہیں پکارتے ہی نہیں:

گر فکرِ زخم کی تو خطا وار ہیں کہ ہم

کیوں محوِ مدحِ خوبیِ تیغِ ادا نہ تھے

(ذوالکفل بخاری ۲۳/ نومبر ۱۹۹۳ء)

ملتان کے پہچلنے سفر میں آپ کی دل نوازی کا علم ہوا تھا اور اب کے یہ معلوم ہوا کہ آپ مسافر نواز بھی ہیں۔ آپ نے اپنا اتنا قیمتی وقت میرے ساتھ صرف کیا کہ آپ کے اس التفات کو میں اپنا حاصل سفر سمجھتا ہوں۔ آپ کے والد محترم اور برادر گرامی سے ملاقات کر کے دلی مسرت حاصل ہوئی۔ میں نے آپ کو کچھ نیم طلبیدہ مشورے دیے۔ خدا کرے آپ پر ان کا ثابت اثر ہو۔۔۔ یہاں سے روانہ ہوتے وقت لوگوں نے مجھے ملتان کی گرمی سے بہت ڈرایا تھا، مگر آپ لوگوں کی وجہ سے اس شہر گرد و گرامیں خلوص کی ٹھنڈی ہواں میں چلتی ہیں۔

(مشق خواجہ، ۲۷ اپریل ۲۰۰۰ء)

مجھے نہ صرف ان کی شخصیت نے متاثر کیا بلکہ ان کی تخلیقات نے بھی مجھ پر خوشگوار اثر چھوڑا۔ ہمیشہ سے میری کوشش رہی ہے کہ ان کی تخلیقات محفوظ ہو جائیں۔ اور میں آئے روز اپنی اس کوشش کو عملی جامہ پہنانے میں مصروف بھی رہتا ہوں۔ اس

مرتبہ تعلیمات میں پاکستان آئے تو میں نے ان کی نظمیں کپوز کر کے یک جا کر دیں۔ جنہیں دیکھ کر وہ بہت خوش ہوئے اور فرمائے گے:

”کیا ارادہ ہے؟“

میں نے عرض کیا:

”اسے کتابی صورت میں دیکھنے کی خواہش ہے۔“

یہ سن کر ہنس پڑے۔ مجھے جب بھی وہ خوشنگوار مسکراہٹ یاد آتی ہے تو دل خون کے آنسو روتا ہے اور بے چین و بے قرار رہتا ہے۔ بے سکونی، بے یقینی اور بے چینی ہے کہ ختم ہونے میں نہیں آرہی۔ بہادر شاہ ظفر نے شاید اسی موقع کے لیے کہا ہو گا۔

لے گیا چھین کے کون آج ترا صبر و قرار
بے قراری تجھے اے دل کبھی ایسی تو نہ تھی

انھوں نے مزید کئی نظمیں ”اوراقِ گمشیہ“ میں سے ڈھونڈنے کا لیا۔ میں نے یہ نظمیں بھی کپوز کر لیں۔ اسی طرح میں ان کے نثر پارے بھی محفوظ کرتا رہتا ہوں۔ چاہے وہ نقیبِ ختم نبوت میں مضامیں ہوں، تبصرے یا دیگر رسائل و جرائد میں ان کی تحریریں۔ میں ان کی تخلیقات کو کسی گوہر پارے سے کم نہیں سمجھتا، اور اس میں کوئی مبالغہ بھی نہیں۔

ایک مرتبہ میں نے ان سے آٹوگراف کے لیے درخواست کی تو انھوں نے فرمایا:
”آٹوگراف کسی اہم شخصیت کا لیا جاتا ہے۔ میں کس ثمار میں ہوں۔“

میں نے گزارش کی کہ میرے لیے آپ ہی اہم ہیں۔ کافی اصرار اور اور طویل انتظار کے بعد انھوں نے /۱۳/ اپریل ۱۹۹۹ء میں درج ذیل آٹوگراف مرجمت فرمادیا۔

کامیاب آدمی وہ ہے کہ جو کوئی بھی کام کرنے سے پہلے، ایک لمحہ رک کر، یہ سوچے کہ اس کام میں دین کا یادِ دنیا کا کیا فائدہ ہے۔ اگر کوئی فائدہ نظر نہ آئے یا کسی حقیر اور عارضی فائدے کی خاطر وقت، ماں اور جان کی قربانی زیادہ محسوس ہو تو اُس کام کو فوراً ترک کر دے۔ اس کو ”ترکِ لایمنی“ کہتے ہیں۔ ”ترکِ لایمنی“ دنیا و دین کی کامیابی کا راز ہے۔

استادِ جی کو جائزِ مقدس سے جنون کی حد تک عشق تھا۔ پہلی مرتبہ ان کا تقریر جب اُملح (منظقه تبوک) ہوا تو انھیں زیادہ خوشی نہ ہوئی۔ انھوں نے اس موقع پر فرمایا کہ میری خواہش تھی کہ حر میں شریفین کی ہمسایگی نصیب ہو جاتی تو زندگی کا مقصد پورا ہو جاتا۔ اس کے باوجود بھی وہ سیکھوں میل کی مسافت طے کر کے جمعۃ المبارک حرم میں ادا کرتے۔ ان کے دل میں عشق رسالت (صلی اللہ علیہ وسلم) اور عشقِ الہی ٹھاٹھیں مارتا رہا۔ پیاس انویں کے پاس آنے کے لیے تڑپتا رہا۔ تشکی بڑھتی رہی اور تشنہ لب کنویں کے قریب آتے گئے۔ اس دوران جب ان کا تقریر حرم سے صرف پانچ سات منٹ کی مسافت پر اُم القری یونیورسٹی میں ہوا تو ان کی خوشی دیدنی تھی۔ انھوں نے جہاں بھر کی مسکراہٹوں اور پھولوں سے اپنا دامن بھر لیا۔ اس لیے وہ ہر

وقت خوش رہنے لگے تھے۔ ان کی خوشی پر ہزاروں خوشیاں قربان کی جاسکتی ہیں۔ ان کا خیر چونکہ اسی مٹی سے اٹھایا گیا تھا، اس لیے اسی مٹی میں واپس مل گیا۔

گویا جہاندار شاہ کے الفاظ میں

آخرِ گل اپنی صرف درِ میکدہ ہوئی
کپنچی وہیں پر خاک جہاں کا خیر تھا

۱۶ / نومبر ۲۰۰۹ء پیر کا دن ہے۔ داربی ہاشم میں ایک عجیب سماجول ہے۔ ہر طرف ایک پرسکون اداسی ہے۔ ہر آنکھ اشکبار اور ہر چہرہ افراد اور پوری فضا سوگوار ہے۔ یہ ساری کیفیت آنسوؤں میں ڈھل گئی ہے۔ پسمندگان صبر کا پہاڑ دکھائی دیتے ہیں اور چکے چکے آنسو بہار ہے ہیں۔ کچھ دیر بعد استاد جی کے بزرگ دوست متزمم ڈاکٹر اسلم انصاری تشریف لاتے ہیں۔ وہ شدید صدمے سے دوچار ہیں۔ بیس سالہ رفاقت اچانک ختم ہونے پر نوحہ کنناں ہیں۔ کہتے ہیں میں وہ الفاظ کہاں سے لاوں جو تعریت کے لیے مخصوص ہیں۔ میری بہت اور حوصلہ جواب دے گئے ہیں۔ میں جو پر امید تھا کہ علم و ادب کو ذوالکفل کی شکل میں ایک اچھا خلائق کارمل گیا ہے۔ لیکن اب..... کاش کاش اور صرف کاش..... ایسے شد ماغ، ماںیں خال خال جنتی ہیں۔ یہ کہتے ہوئے انصاری صاحب فضائیں گھورنا شروع کر دیتے ہیں، یادوں کوتازہ کر رہے ہیں اور یادیں دل کو کچکے لگا رہی ہیں۔

استاد جی پر ان کے چاہنے والے بہت کچھ لکھ رہے ہیں اور مزید لکھا جائے گا۔ میری یادیں محدود اور لفظ محدود تر ہیں۔ ان کی ہستی کو چند لفظوں میں نہیں سمیٹا جاسکتا۔ میں اور کیا لکھوں۔ یادوں کا ایک سمندر ہے جو یہ ہے جارہا ہے۔ آنسو ہیں جو تھمنے میں نہیں آرہے۔ میں نے یہ مضمون دل گرفقی کی کیفیت میں لکھا ہے۔ میں نے جب بھی کچھ لکھنے کی کوشش کی ہمیشہ بہت ہار بیٹھا، الفاظ تبتیاں بن کر اڑ گئے اور قلم کا ساتھ چھوڑ دیا۔ یہ مضمون ان کے شایان شان نہیں۔ یہ تو محبت کا ایک خوش نمارگ ہے۔ یہ جو کچھ لکھا ہے آنسو ہیں جو الفاظ کی شکل میں قلم سے نکل کر قرطاس پر منتقل ہو گئے ہیں۔ میں پھر وہ ان کی یاد میں کھویا رہتا ہوں اور سوچتا ہوں کہ جو گھریاں مجھے استاد جی کی صحبت میں میرا آئیں، وہ اتنی مختصر کیوں نکلیں؟ اور پھر جواب میں از خود غالب کا وہی شکستہ شعر دھرا تا ہوں کہ

ڈھونڈے ہے اس معنیٰ آتشِ نفس کو جی
جس کی صدا ہو شعلہ بر ق فنا مجھے